

Nazim HÜSEYNLİ**Qaranquş yuvası****Övladlarıma**

Evimizin dışında,
Qapımızın başında,
Yuva - otuz yaşında,
Bu yuvanı qoruyun!

Hər divara toxunmaz,
Hər qarıya sığınmaz,
Yaxşılardan çəkinməz,
Bu yuvanı qoruyun!

Haqdan gəlib qurubdu,
Könül verib qurubdu,
Çör-çöp hörüb qurubdu,
Bu yuvanı qoruyun!

Ata-ana qaranquş,
Qıyıb cana qaranquş,
Uç bu yana, qaranquş...
Bu yuvanı qoruyun!

Hər il üç-dörd balası,
Göyə qanad çalası,
Harda məskən salası?...
Bu yuvanı qoruyun!

Hesab edin vəsiyyət,
Ya da ki, bir nəsihət:
Versə də çox əziyyət,
Bu yuvanı qoruyun!

Gəlişini tez duyun,
Müjdə sayın, bəxt sayın,
Lap qocalın, qarıyın,
Bu yuvanı qoruyun!

Dayaq olsa əgər...

Bütün ölkələrin yolları birdi:
Calanır, birləşir yollara yollar.

Hər dilin öz yeri var yer üzündə,
Qohumdu, qardaşdı dillərə dillər.

Gülüstən gözəldir çox gülləriylə,
Yaraşlıq gətirər güllərə güllər.

Dünyamız cənnətə dönər uzansa
Dostluq eşqi ilə əllərə əllər.

Önündə dayana bilməz şər qüvvə,
Bir olsa, güc versə qollara qollar.

Halal nə, haram nə bilinmir daha,
Qarışib gör necə pullara pullar.

Qorxudur insanı sunami, tayfun,
Hay verir yer yerdən sellərə sellər.

Silaha yox, sülhə güc versə dünya,
Benzəməz xaraba çöllərə çöllər.

Qalmaz yer üzündə bircə binəsib -
Dayaq olsa əgər əllərə əllər.

Sev dünyanı, insan oğlu

Yeri sənin, göyü sənin,
Torpaq, hava, suyu sənin,
Qışı sənin, yayı sənin,
Sev dünyanı, insan oğlu.

Bax, bu dərə, bu dağ sənin,
Ağac sənin, yarpaq sənin,

Nə görürsən, gör, bax sənin,
Sev dünyanı, insan oğlu.

Qara, sarı, ya ağ ol sən
Dərə, təpə, ya dağ ol sən,
Hər dərдинə ortağ ol sən,
Sev dünyanı, insan oğlu.

Bacı olun, qardaş olun,
Yaxın olun, sirdaş olun,
Dünya birdir, yurddaş olun,
Sev dünyanı, insan oğlu.

Görsən ki, bir büdrəyən var,
Dara düşən, titrəyən var,
Çat köməyə, halını sor,
Sev dünyanı, insan oğlu.

Olsa da çox amansız, sərt,
Gəl eyləmə hər dərди dərди,
Ölümü də qarşıla mərd,
Sev dünyanı, insan oğlu.

Günəş baxış əsirgəməz,
Göylər yağış əsirgəməz,
Tanrı naxış əsirgəməz,
Sev dünyanı, insan oğlu.

Pisləməsin onu yetən,
Deyilik heç yana gedən,
Üstü vətən, altı vətən,
Sev dünyanı, insan oğlu.

Özünü dik tutan adam

Qayaya əyilləm,
çaya əyilləm,
bulağa əyilləm,
sənə əyilməm,
özünü dik tutan adam.
Çiçəyə əyilləm,
gülə əyilləm,
yarpağa əyilləm,
sənə əyilməm,
özünü dik tutan adam.
Sünbülə əyilləm,
dəne əyilləm,
torpağa əyilləm,
sənə əyilməm,
özünü dik tutan adam.
Ey müdrik qocalar,
dərdli analar,
sizə baş əyərəm,
sizə əyilləm,
gözəllik paltarın
əyninə geyib
bərəkət gətirən
yaza əyilləm,
səsi türkün ruhu
saza əyilləm,

sözə qul olaram,
sözə əyilləm,
sənə əyilməm,
özünü dik tutan adam.
Canımdan keçərəm
vətən yolunda
dağına əyilləm,
daşa əyilləm,
Qanadı qırılmış
quşa əyilləm,
sənə minnət etməm,
sənə əyilməm,
özünü dik tutan adam.
Döymərəm qapını
bir daha sənin,
polada dönərəm,
daşa dönərəm,
sənə ağz açmam,
sənə əyilməm,
özünü dik tutan adam.
Ömrü mərd yaşayib
vuraram başa,
göylər yerə enə
yənə əyilməm,
sənə söz demərəm,
sənə əyilməm,
özünü dik tutan adam.

Səni

Özündən çox razı olma,
Həyat küskün edər səni.
Bel bağlama hər yetənə,
Bir gün gələr satar səni.

Yad bildiyin sanma yaddır,
Od bildiyin sanma oddur,
Şad bildiyin sanma şaddır,
Qarğılları tutar səni.

Ov bərəyə hər an gəlməz,
Çox istəsən az da olmaz,
Olma heç vaxt qədərbilməz,
Tanrı coşar, didər səni.

Tale hər gün üzə gülməz,
Yetən ölər, yatan ölməz,
Dünya cavan, qoca bilməz,
Torpaq alar, udar səni.

Dosta arxa-dayaq ol sən,
Düşmənin kim? Ayıq ol sən,
Yatanda da oyaq ol sən,
Fürsət düşsə budar səni.

Elə əyil, çəkmə özün,
Yeri gəldi şax de sözün,
Yaxşı-pisi seçsin gözün,
Elin sevsə yetər səni.

